

## బతుకు తెరువు

“వానికి మంత్రాలొస్తయి... వానితోటి జర్ర జాగ్రత్తగుండాలె” అన్నాడు మోహన్ చెరువు కట్టమీది నుండి నడిచి వెళ్తున్న గడ్డాలూ, మీసాలు వున్న ఓవ్యక్తిని అతడి సహోద్యోగి రామస్వామికి చూపిస్తూ. వాళ్లిద్దరు ఆ ఊరి స్కూళ్లో టీచర్స్ గా పనిచేస్తున్నారు. మోహన్ ఆ ఊరికి పాతవాడే. రామస్వామి ఆ ఊరికి కొత్తగా వచ్చాడు. వాళ్లిద్దరికి సాయంత్రం వేళ చెరువుకట్ట మీదికొచ్చి కాసేపు కూర్చొని కబుర్లు చెప్పుకోవడం అలవాటు.

“మంత్రాలు నిజంగా ఉన్నాయంటావా?” అన్నాడు రామస్వామి.

“లేకపోవడమేంటి... నీకిప్పుడు చూపించానే... వాడు తన మంత్రశక్తితో యేమైనా చెయ్యగలడు”

“యేమైనా చెయ్యగలడంతే?”

“వాడు తల్చుకుంటే నిన్ను ఈ క్షణంలో మసి చెయ్యగలడు. ఎవరికైనా దయ్యంపడ్డే దాన్ని వదిలించగలడు. నీ మీద మరో మంత్రగాడెవడన్నా చేతబడి చేస్తే దాన్నుండి నిన్ను రక్షించగలడు. ఊర్లో కలరా లాంటి అంటువ్యాధులొస్తే తన మంత్రశక్తితో కలరాకు కారణమైన దుష్టశక్తిని ఊర్లోంచి పంపించెయ్యగలడు”

“నాన్ సెన్స్... చదువులేని మూర్ఖులు ఈ మూఢ విశ్వాసాల్ని నమ్ముతున్నారంటే అర్థం చేసుకోవచ్చు. కానీ చదువుకున్న మనం కూడా ఈ మంత్రాలను, ఈ మూఢ విశ్వాసాలను ఈ క్షుద్రశక్తులను నమ్మటమేమిటి?” అన్నాడు రామస్వామి.

“మొదట్లో నేనూ నీలాగే అనుకునేటోణ్ణి. కానీ ఈ మొగిలిని చూశాక...”

“మొగిలెవరు?”

“ఇప్పుడు నీకు చూపించానే మంత్రగాడని. ఆ పొడవైన గడ్డం... నిమ్మకాయల్ని నిలపగల్గే మీసాలు... వాన్ని చూస్తే పసిపిల్లలు జడుసుకుంటారు. వాని పేరే మొగిలి. వానింటిపేరు కునెపురం, వాన్నందరూ ‘కునెపురం మొగిలి’ అనడం మానేసి ‘మంత్రాల మొగిలి’ అంటున్నారు. వీని రూపాన్ని చూసినంక వీడు చేసే కొన్ని మహిమలూ, మాయలు చూసినంక నాకూడా మంత్రాలున్నాయన్న నమ్మకం కలుగుతున్నది” అన్నాడు మోహన్.

“అతడు నీకంత నమ్మకం కల్పించే మహిమలేం చేశాడేమిటి?”

“ఈ ప్రాంతంలో కొంతకాలం పనిచేసిన ధర్మారావున్న హెడ్మాస్టర్ పేరు నువ్వు వినే వుంటావు. ఈ ఊర్లో ఆయన కొంతకాలం హెడ్మాస్టర్గా పనిచేసిండు. ఆయనకో కూతురుండేది. ఆ అమ్మాయి సిటీలో ఇంటర్మీడియట్ చదువుతుండేది. అప్పుడప్పుడు ఇక్కడకు... తండ్రి దగ్గరకు వస్తుండేది. ఆ పిల్లకు పదహారేళ్లుంటాయి. అకస్మాత్తుగా ఆ అమ్మాయి విచిత్రంగా ప్రవర్తించడం మొదలెట్టింది. తనంతటతనే నవ్వడం, తనతో తను మాట్లాడుకోవడం... తనకు యేవేవో మాటలు వినిపిస్తున్నయనడం, తెల్లటి దుస్తులతో ఎవరో తనను వెంటాడుతున్నారని చెప్పడం... మొదలెట్టింది. ఊర్లో అందరూ ఆ అమ్మాయికి దయ్యం పట్టినదన్నారు. మన హెడ్మాస్టర్ గారికి మంత్రగాళ్ళ మీద నమ్మకముండేది. ఈ అమ్మాయిని మొగిలి దగ్గరకు తీసికెళ్ళిండు. ఆ అమ్మాయి మీద హెడ్మాస్టర్గారి శత్రువులెవరో ఓ గడుసు దయ్యాన్ని ప్రయోగించిందని మొగిలి చెప్పిండు. మీ ఇంటి వెనుక ఓ మంత్రగాడు ఓ దుష్టశక్తిని పాతిపెట్టిండు. అదే మీ అమ్మాయిని పట్టుకుంది. కావాలంటే మీ ఇంటెనుకున్న వేపచెట్టు కింద తవ్వి ఆ దుష్టశక్తిని చూపిస్త పదండ్రీ” అంటూ మొగిలి హెడ్మాస్టర్గారు కిరాయికుంటున్న ఇంటికొచ్చి ఇంటివెనుక వేపచెట్టుకింద తవ్వాడు. నిజంగానే అక్కడ దయ్యం రూపంలో వున్న ఓ వికృతమైన బొమ్మ బయటపడింది”

“వీడే దాన్నక్కడ పాతుంటాడు”

“ఎప్పుడు పాతాడు? హెడ్మాస్టర్ గారికి కూతురు బాగాలేదని మన హెడ్మాస్టర్ మొగిలింటికెళ్ళి చెప్పేంత వరకు మొగిలికీ విషయం ఎరికేలేదు. అంతకు ముందు ఈ మొగిలి హెడ్మాస్టర్ వుంటున్న ఛాయలక్కూడా రాలేదు గదా”

“పోనీయేలే... తర్వాతేమయింది?”

“హెడ్మాస్టర్ గారి కూతుర్ని కొన్ని రోజులు మొగిలింటికి పంపించిండు. “ఓం... హ్రీం” అంటూ క్షుద్ర పూజలు చేసి ఆ అమ్మాయికి పట్టిన దయ్యాన్ని మొగిలి వదిలించిండు. ఆ అమ్మాయి మామూలు మనిషయిపోయింది. హెడ్మాస్టర్ గారు మొగిలికి ఓ వెయ్యి రూపాయలు సమర్పించుకున్నాడు”

“ఆ అమ్మాయికొచ్చింది హిస్టేరియాలాంటి యేదో మానసిక జబ్బయి వుంటుంది. కొన్నిసార్లు ఆ జబ్బు దానంతటదే తగ్గిపోయినట్టనిపిస్తుంది. లేక హిస్టోటిజం లాంటి యేవో ట్రిక్కులు చేసి కూడా మొగిలి లాంటి మంత్రగాళ్ళు ఇలాంటి జబ్బుల్ని తాత్కాలికంగా నయం చెయ్యచ్చు. ఈ మొగిలి అనేవాడు తనకు

మంత్రాలొస్తాయని ఈ ఊరి వాళ్ళను నమ్మించడం కేవలం నాలుగురాళ్ళు సంపాదించుకోవడం కోసమే. మంత్రాల మహిమతో వాడు కరెన్సీ నోట్లనెందుకు సృష్టించుకోడు? ఇదంతా బతుకుతెరువు కోసం వాడు ఆడుతున్న నాటకం” అన్నాడు రామస్వామి. ఇలా వాళ్ళిద్దరూ చాలాసేపు మంత్రాలున్నాయని ఒకరు, లేవని మరొకరు వాదించుకున్నారు.

ఇది జరిగిన వారం రోజుల తర్వాత ఆ ఊర్లో ముగ్గురు వ్యక్తులకు కలరా వ్యాధి సోకింది. పల్లెటూర్లో కలరాను “గత్తర” అంటారు. వాంతులు విరేచనాలయి ఆ ముగ్గురు వ్యక్తులు వ్యాధి సోకిన మర్నాడు చనిపోయారు. వెంటనే ఊర్లో చాలామంది మొగిలి దగ్గరకు పరిగెత్తారు. మొగిలి అలా తన దగ్గరకొచ్చిన వాళ్ళందరి ఇళ్ళకు వెళ్ళి తాయత్తులు కట్టాడు. ద్వారబంధాలకు శక్తి బొమ్మను కట్టాడు. మంత్రించిన నిమ్మకాయల్ని ఇంటిచుట్టూ వెదజల్లాడు. మీ ఇంట్లోకిక యే దుష్టశక్తి ప్రవేశించదని, మీ ఇంట్లో ఎవరికీ గత్తర సోకదని భరోసా ఇచ్చాడు.

ఈలోగా ఊర్లోని మరో ఇద్దరు వ్యక్తులకు వాంతులు విరేచనాలయ్యాయి. ఆ ఊరి సర్పంచ్ ఆ ఊరికి దగ్గర్లోనే ఉన్న మండల కేంద్రంలోని ప్రైమరీ హెల్త్ సెంటర్ వారికి వార్తను తెలియజేశారు. హెల్త్ సెంటర్ వాళ్ళొచ్చి ఊర్లో అందరికీ యాంటీ కలరా ఇంజక్షన్లిచ్చారు. ఆ ఊరి ప్రజలు మంచినీళ్ళు తెచ్చుకునే బావుల్లో బ్లీచింగ్ పౌడర్ కుమ్మరించారు. ఒకవైపు ప్రైమరీ హెల్త్ సెంటర్ వాళ్ళు ఈ పనులు చేస్తుండగానే మరో వైపు మొగిలి ఇల్లిల్లా తిరుగుతూ అతడు చేసే వైద్యం చేస్తూనే ఉన్నాడు. చేతినిండా డబ్బులు దండుకుంటూనే వున్నాడు.

కొద్దిరోజుల్లోనే ఆ ఊర్లో కలరా వ్యాధి తగ్గుముఖం పట్టింది. “నేనే నా మంత్రాలతో గత్తర రూపంలో ఈ ఊర్లోకి వచ్చిన ముత్యాలమ్మను వెళ్ళగొట్టానని” మొగిలి గర్వంగా చెప్పుకున్నాడు. ఈలోగా ఆ ఊర్లో మరో సంఘటన జరిగింది.

మొగిలికి ఇద్దరు తమ్ముళ్ళున్నారు. వాళ్ళకు తండ్రి సంపాదించిపోయిన ఓ పదిఎకరాల భూముంది. వాళ్ల తండ్రి చనిపోయిన చాలా రోజుల వరకు ఆ భూమిని వాళ్ళు పంచుకోలేదు. ఇప్పుడు పంచుకోవాలని నిర్ణయించుకున్నారు. పంపకాల దగ్గర అన్నదమ్ముల మధ్య పెద్ద తగవు ప్రారంభమైంది.

“నేను పెద్దవాణ్ణి కాబట్టి పదెకరాల్లో సగభాగం నాకే రావాలని” మొగిలి వాదించాడు. అతని ఇద్దరి తమ్ముళ్ళలో ఒకడైన రాజయ్యకు అన్నంటే చాలా భయం. అందుక్కారణం అతనికి మంత్రాలొస్తాయనే. అందుకే అతడు భూమిలో సగభాగం

అన్నకివ్వడానికి వెంటనే అంగీకరించాడు. అందరికంటే చిన్నవాడైన సోమయ్య మాత్రం “ముగ్గురం ఆ భూమిని సమానంగా పంచుకోవాల్సిందే” అన్నాడు. రాజయ్య కొంతకాలం వాళ్ళూరికి దగ్గర్లోనే ఉండే జనగాం అనే టౌన్ కెళ్ళి హైస్కూలు వరకు చదివాడు.

ఊర్లో ఎక్కువమంది మొగిలివైపే మాట్లాడారు. కొద్దిమంది యువకులు మాత్రం సోమయ్యవైపు నిల్చారు. ఆ ఊరి సర్పంచ్ కూడా మొగిలి వైపే మాట్లాడాడు. ఒకరోజు ఆ తగవును గూర్చి ఊర్లో పంచాయితీ జరిగింది. ఊరి పెద్దమనుషులందరూ పంచాయితీ ఆఫీసులోకి చేరారు.

“మొగిలి పెద్దోడు. ఇంతకాలం సంసార భారాన్ని నెత్తినేసుకున్నడు. అందరికంటే పెద్దోడికి జ్యేష్ఠభాగం ఇవ్వడం వెనకట్టించి ఉన్నదే. కాబట్టి ఐదెకరాలు మొగిలికిచ్చి మిగతా ఐదెకరాల్ని మీరిద్దరు చెరి సగం తీసుకోండి” అన్నాడు ఆ ఊరి సర్పంచ్ గోనె రామచంద్రయ్య.

“ఆయన మాకేం చెయ్యలేదు. యేమన్న జేస్తే మా నాయన జేసిండు. మానాయన పోయినప్పట్టించి మా బతుకు మేం బతికినం. ఆయన భూత వైద్యం చేసుకుంట చేతినిండ సంపాదించుకుంటున్నడు. దాంట్లో మాకేమన్న ఇచ్చిండా? మేం తిండి లేకుంట ఉపాసం ఉంటే కూడా ఆయన మాకింత తిండి కూడా పెట్టలే. ఆయనకు జ్యేష్ఠభాగం మేమెందుకియ్యాలే? మా నాయనిచ్చి పోయిన భూమిని ముగ్గురం సమానంగా పంచుకోవాల్సిందే...” అన్నాడు సోమయ్య.

సోమయ్య భార్య కూడా పెద్దమనుషుల మధ్యలోకొచ్చి “ఆయనొక్కడే సగం భూమి తీసుకునుడు అన్యాయం. ఆయనకు మంత్రాలోస్తయని ఊరై అందరు ఆయనకు భయపడుతున్నారు. గీ పంచాయితీని మీరు న్యాయంగా తప్పా చెయ్యండి... మాకన్యాయం చెయ్యకుండి. మేం పేదోళ్ళం, పిల్లలుగల్లోళ్ళం” అని తన గోడంతా చెప్పుకుంది.

ఇలా ఓ పక్క పంచాయితీ జరుగుతోంటే మరో పక్క మొగిలయ్య భార్య ముత్తమ్మకు శివమొచ్చింది. ఆమెకు అప్పుడప్పుడు అకస్మాత్తుగా శివమొస్తుందని ఊర్లో అందరికి తెలుసు. శివమొచ్చినప్పుడు ఆమె చుట్టూ జనం గుమిగూడ్తారు. ఆమె సాక్షాత్ ముత్యాలమ్మగా మారిందని భావిస్తారు. అప్పుడందరూ ఆమెను ఊర్లో యేం జరుగబోతున్నదో చెప్పమని అడుగుతారు. ఆమె ఊర్లో ఈ ఈ సంఘటనలు జరగబోతున్నాయని జోస్యం చెబుతుంది. ఆమె చెప్పేవన్నీ నిజమౌతాయని ఆ ఊర్లో ఉన్న వాళ్ళంతా నమ్ముతారు. పోయినసారి ఆ ఊర్లో పంచాయితీ ఎన్నికలు

జరిగినప్పుడు రెండు పార్టీలకు చెందిన అభ్యర్థుల మధ్య తీవ్రమైన పోటీ యేర్పడింది. ఎన్నికలు ఇంకో రెండ్రోజులున్నాయనంగా ముత్తమ్మకు శివమొచ్చింది. ఆమెనందరూ రేపటి ఎన్నికల్లో సర్పంచ్ గా ఎవరు గెలుస్తారో చెప్పమని అడిగారు. 'రాముని పేరు పెట్టుకున్నోడే గెలుస్తాడ'ని చెప్పింది. దాంతో గోనె రామచంద్రయ్య గెలుస్తాడని ప్రజలంతా నమ్మారు. గెల్చేవానికే ఓటెయ్యడం మంచిదని ఆ ఊరి ప్రజలందరూ రామచంద్రయ్యకే ఓటేశారు. రామయ్యే ప్రస్తుతం ఆ ఊరికి సర్పంచ్.

ఓడిపోయిన అభ్యర్థి నర్సిరెడ్డి గెల్చిన అభ్యర్థి రామచంద్రయ్య మంత్రాల మొగిలికి ఓ పదివేల రూపాయలిచ్చి అతని భార్య ముత్తమ్మతో తను గెలవబోతున్నానని జోస్యం చెప్పించుకున్నాడని ఊరంతా ప్రచారం చేశాడు. అయినా అతని మాటల్ని ఎవరూ నమ్మలేదు.

ఇప్పుడు భూమి పంపకాలను గురించి పంచాయితీ జరుగుతోంటే ముత్తమ్మకు మరోసారి శివమొచ్చింది. "వాడు... చిన్నోడు... చిందులేస్తున్నాడు. వానికి దుర్బుద్ధి పుట్టింది. వాన్ని తింట. వాని పెండ్లాన్ని తింట" అంటూ జడలు విరబోసుకుని వేపమండలు చేతబట్టుకుని భయంకరంగా శివమూగుతూ అరవడం మొదలెట్టింది. ఎవరో పంచాయితీ ఆఫీసుకొచ్చి ముత్తమ్మకు శివమొచ్చిందని, సోమయ్యను తింట అంటున్నదని చెప్పారు.

అయినా సోమయ్య భయపడలేదు. "ఈ ఎత్తులన్నీ మాకెరికే. నేను బెదిరిస్తే బెదిరేటోన్ని కాను. మాకు న్యాయంగా రావాల్సిన పాలు రాకుంట చేసేటందుకే మా వదినకిప్పుడు శివమొచ్చింది. మీరు న్యాయంగ పాళ్ళు పంచకపోతే నేను కోర్టుకుపోత" అన్నాడు సోమయ్య.

పెద్దమనుషులు ఆ రోజంతా తర్జన భర్జనలు చేశారు. మొగిలియ్యకు సగభాగం ఇప్పించడానికి సర్పంచ్ రామచంద్రయ్య తన పలుకుబడినంతా ఉపయోగించాడు కానీ సోమయ్య తరపున ఓ ఎనమండుగురు యువకులు గట్టిగా వాదించారు. ఆ ఎనమండుగురికి శంకరయ్య అనే పట్నంలో బివి వరకూ చదువుకుంటున్న యువకుడు నాయకత్వం వహించాడు.

శంకరయ్య, సోమయ్యలు పదో తరగతి వరకు క్లాస్ మేట్స్.

"మొగిలికి మంత్రాలొస్తయని భయపడి మీరిట్ల మాట్లాడుతున్నరు. ముగ్గురన్నదమ్ములు తండ్రి ఆస్తిని సరిసమానంగా పంచుకోవాల్సిందే. దీంట్లో యే మాత్రం తేడా వచ్చినా సోమయ్య ఒప్పుకోడు" అన్నాడు శంకరయ్య. ఆ ఊరి మిగతా యువకులంతా శంకరయ్యకు మద్దతుగా నిల్చారు.

చివరకు శంకరయ్య మాటే నెగ్గింది.

పదెకరాల్ని ముగ్గురన్నదమ్ములు సమానంగా పంచుకోవాలని పెద్దమనుషులు తీర్మానించారు. “నాకింత అన్యాయం చేసి ఈ ఊర్లె నువ్వెటుంటవో చూస్తూ” అని శంకరయ్యతో ఛాలెంజ్ చేస్తూ మొగిలి కోపంగా పంచాయితీ జరుగుతున్న ప్రదేశం నుంచి వెళ్ళిపోయాడు.

“పోరాపో... నీ మంత్రాలతో నన్నేమో చేద్దామనుకుంటున్నవ్ గావొచ్చు. నీ మంత్రాలకు చింతకాయలు కూడా రాలవు. నువ్వు నన్నేం చేస్తవురా” అన్నాడు శంకరయ్య.

శంకరయ్యకో, సోమయ్యకో త్వరలోనే యేదో కీడు జరుగుతుందని ఊర్లో చాలామంది అనుకున్నారు. కానీ అలాంటిదేమీ జరుగలేదు.

ముగ్గురన్నదమ్ములు సరిసమానంగా వాళ్ళ భూముల్ని పంచుకున్నారు.

మొగిలియ్య దగ్గరకు వైద్యం కోసం ఆ ఊర్నించే కాకుండా వేరే ఊర్లనుండి కూడా ప్రజలు రావడం మొదలెట్టారు. దయ్యం పట్టించని కొందరు, మాకెవరో చేతబడి చేశాడని కొందరు, మా ఊర్లో యే కారణం లేకుండానే మా బంధువులిద్దరు చనిపోయారని కొందరు ఇలా రకరకాల కారణాలతో ప్రజలు మొగిలియ్య దగ్గరకు వస్తున్నారు. క్షుద్రశక్తుల కారణంగానే ఇలా జరుగుతున్నదనీ, తన మంత్ర శక్తులతో క్షుద్రశక్తుల్ని పారద్రోలుతానని చెప్పి మొగిలియ్య తన దగ్గరకొచ్చిన వాళ్ల దగ్గర్నించి పెద్ద మొత్తంలో డబ్బులు వసూలు చేయడం మొదలెట్టాడు. తన దగ్గరకొచ్చిన వాళ్లతో యేవేవో క్షుద్ర పూజలు చేయిస్తూనే వున్నాడు.

ఆర్థికంగా మొగిలియ్య పరిస్థితి చాలా మెరుగైంది. అతని ఇద్దరి తమ్ముళ్ళ పరిస్థితి పూర్తిగా దిగజారిపోయింది. వాళ్ళిద్దరూ అటు వ్యవసాయం, ఇటు కులవృత్తి వద్రంగం చేసుకునేవాళ్ళు. పెద్దగా గిట్టుబాటయ్యేదికాదు.

ఓ సంవత్సరం గడిపోయింది. ఒకరోజు మొగిలియ్య తమ్ముడు సోమయ్యకు అతని భార్య నర్సమ్మకు ఒకేసారి వాంతులూ, విరేచనాలయ్యాయి. తెల్లారేటప్పటికి వాళ్ళిద్దరూ చనిపోయారు. ఇంత అకస్మాత్తుగా ఇద్దరు వ్యక్తులు చనిపోవడమేమిటని ఊరు ఊరంతా దిగ్భ్రాంతి చెందింది.

“వాళ్ళిద్దర్ని మొగిలియ్యే చేతబడి చేసి చంపించిందని” ఊర్లో గుసగుసలు ప్రారంభమయ్యాయి.

పోయిన ఎన్నికల్లో రామచంద్రయ్య చేతిలో ఓడిపోయిన నర్సిరెడ్డి ఈ గుసగుసలకు ఆజ్యం పోశాడు. బిఏ పూర్తిచేసిన శంకరయ్య కొంతకాలం యేదన్నా ఉద్యోగం చేద్దామని ప్రయత్నించాడు. కానీ అతనికే ఉద్యోగమూ దొరక్కపోవడంతో స్వగ్రామానికొచ్చి వ్యవసాయం చేసుకోవడం మొదలెట్టాడు. సోమయ్య, అతని భార్య నర్సమ్మ అకస్మాత్తుగా చనిపోయారన్న వార్త శంకరయ్యను షాక్కు గురిచేసింది. నర్సిరెడ్డి అతని దగ్గరకెళ్ళి మొగిలయ్యే చేతబడి చేసి తమ్ముణ్ణి, మరదల్ని చంపించాడని చెప్పాడు.

రెండ్రోజుల తర్వాత నర్సిరెడ్డి, శంకరయ్య కలిసి ఆ ఊర్లో ఓ మీటింగ్ పెట్టారు. ఊర్లో చాలామంది ఆ మీటింగుకొచ్చారు. శంకరయ్య చాలా ఆవేశంగా మాట్లాడాడు.

“మొగిలయ్యకు మంత్రాలొస్తాయని మనందరికీ ఎరికే, వానికి సోమయ్య మీద చాలా పగుంది. తనడిగినట్టుగా భూమిలో సగభాగం ఇవ్వలేదని వాడు సోమయ్య మీద పగబట్టిండు. వానికి వాని పెండ్లానికి మనం తగిన బుద్ధి చెప్పకపోతే వాడీ ఊరై ఇంకెంతమందిని చంపుతడో, వాని మంత్రాలు పారకుండ ఉండాల్సివంటే వాని ముందు పండ్లాడగొట్టాలె. వాని మీసాలు పీకెయ్యాలె. వాని గడ్డాన్ని పీకెయ్యాలె. వాన్ని ఊరైనుంచి వెళ్లగొట్టాలె” అన్నాడు శంకరయ్య.

“ఔను. వాని పండ్లాడగొట్టాలె, వాని పెండ్లానికి గుండు గొరిగించాలె” అన్నాడు నర్సిరెడ్డి.

“వాళ్లిద్దర్ని ఊరైనుంచి యెళ్లగొట్టాలె. ఇప్పుడే. ఈ క్షణమే. వాళ్ళ పండ్లాడదీసి, గుండ్లు గొరిగించి చెప్పులదండేసి గాడిదమీద ఊరేగించి ఊరైనుంచి వెళ్లగొట్టాలె” అన్నాడు శంకరయ్య కెప్పుడూ కుడిభుజంగా నిలిచే రంగస్వామి.

“అంతే... అంతే... ఇప్పుడే వాళ్ళను ఊరైనుంచి వెళ్లగొట్టాలె. రేపు పోలీసులొస్తే వాళ్ళకేమీ సాక్ష్యం దొరక్కంట చెయ్యాలె” అంటూ మరొక యువకుడు అరిచాడు.

ఆ మీటింగ్లో ఉన్న స్త్రీలు “సోమయ్య పెండ్లం చాలా మంచిది. దాన్ని యేరాలు ముత్తమ్మే మింగింది. దానికి మనం బుద్ధి చెప్పకపోతే అది ఈ ఊరినంత తింటది... దాని శిఖపట్టి బయటికి గుంజాలె. దాని పండ్లాడగొట్టాలె. దానికి గుండు గొరిగించాలె” అంటూ పెద్దపెట్టున అరిచారు.

“ఇంకా చూస్తున్నరేంది. అందరు రాండ్రీ. వాళ్ళను బయటకు గుంజుదాం రాండ్రీ. గీ ముదనష్టపు మంత్రగాళ్ళను మనూర్లే ఉండనీయొద్దు. ఊరై నుంచి

వెళ్లగొట్టేదాక మనం నిద్రపోవద్దు. రాండ్రి. అందరం కలిసి వానింటిమీదకు పోదాం. మొగుడు పెండ్లాలనిద్దర్ని బయటకు గుంజుదాం. రాండ్రి అందరు రాండ్రి” అన్నాడు శంకరయ్య.

“రాండ్రి... అందరు రాండ్రి... అందరం ఒక్కటైతే మనల ఎవ్వడేం చెయ్యలేదు. రేపు పోలీసులొచ్చినా అందరం ఒక్కటే మాట మీదుండాలె” అన్నాడు నర్సిరెడ్డి.

“గట్లనే... అందరం కలిసే ఈ పనిచెయ్యాలె. అందరం ఒక్కమాట మీదనే ఉండాలె. రాండ్రి కదులుండ్రి. అందరు ఒక్కలై కదులుండ్రి... రాండ్రి” అన్నాడు శంకరయ్య. అంటూనే ముందుకు నడిచాడు. నర్సిరెడ్డి అతన్ని అనుసరించాడు. మిగతా ప్రజలంతా వాళ్ళననుసరించారు. జనం ప్రవాహంలా ముందుకురికారు. వాళ్ళు వ్యక్తులుగా అంతరించి, గుంపుగా మారారు. ఆ గుంపు ఒక్క పెట్టున మొగిలయ్య ఇంటిమీద విరుచుకుపడింది. పక్కగామం నుండొచ్చిన ఇద్దరు వ్యక్తులతో క్షుద్రపూజ చేయిస్తున్న మొగిలయ్యనూ, అతని భార్యనూ ఆ గుంపు బయటకు గుంజారు. మొగిలయ్య గడ్డాన్ని పట్టి లాగారు. అతని మీసాలను పీకేశారు. వాళ్ళమీద పడి కర్రలతో బాదడం మొదలెట్టారు. ఇద్దర్నీ వీధిలో ఉన్న కరెంట్ స్తంభాలకు కట్టేశారు. ఎవరో ఎక్కడ్నించో వస్తువుల్ని పట్టుకుని లాగే పట్కార్లను తెచ్చారు. ఇద్దరు యువకులు దాంతో మొగిలయ్య ముందు పళ్లను పట్కార్తో లాగడం మొదలెట్టారు. మొగిలయ్య బాధతో విలవిల్లాడిపోతున్నా ఎవరూ పట్టించుకోలేదు. ఇద్దరు స్త్రీలు వెళ్ళి మొగిలయ్య భార్య పళ్లను రాళ్ళతో కొట్టి ఊడబెరికారు. వాళ్ళిద్దరి నోట్లోంచి రక్తం పారింది. ఎవరో వెళ్లి మంగలి వాళ్లను తీసుకొచ్చారు. వాళ్ళొచ్చి మొగిలయ్యకూ, అతని భార్యకూ గుండ్లు కొరగడం మొదలెట్టారు.

“మాకు మంత్రాలు రావు. మేం బతుకుదెరువు కోసమే మంత్రాలొచ్చినట్టు నాటకమాడినం... మమ్ముల వదిలి పెట్టుండ్రి. మేమీ ఊరినుంచి వెళ్లిపోతం” అంటూ మొగిలయ్య పెద్దపెట్టున ఏడుస్తూ అరిచాడు. అతని భార్య కూడా అలాగే అరవడం మొదలెట్టింది. వాళ్ళిద్దరు చేతులు జోడించి అందరికీ దండాలు పెట్టారు.

“మిమ్ములను వదిలిపెట్టుడా? ఇక్కడనే పాతిపెద్దం... కాల్చి పారెస్తం. మీరీ ఊరై ఎంతమందిని చంపిండ్రో మా కెరుక లేదనుకుంటాండ్రా...” అన్నాడు శంకరయ్య.

“మేమెవర్నీ చంపలేదు. మాకు మంత్రాలు రావు. బతుకుతెరువు కోసం మంత్రాలొస్తయన్నం. మమ్ముల వదులుండ్రి. మీ బాంచెను. నీ కాల్మొక్కం” అంటూ

పెద్దపెట్టున ఏడ్వసాగాడు మొగిలయ్య. ఎవరో వెళ్ళి మొగిలయ్య ఇంటిమీద కిరసనాయిలు పోసి నిప్పుపెట్టారు. గుప్పుమని మంటలు పైకెగిశాయి.

“వాళ్ళను ఆ మంటలల్ల పడేద్దాం. ఇద్దరు కాలి బూడిదైపోవాలె” అని అరిచారెవరో.

“గంతే... గంతే... వీళ్ళను కూడా గా మంటలల్ల పడేయండి” మరొకరు అరిచారు.

అదో గుంపు... గుంపంతా ఒక్క వ్యక్తిగా మారింది. ఎవరేదంటే అది అమలయిపోయింది.

“మీ కాలోక్తం... మీ బాంచెనయితం. మమ్ముల సంపకండి. మేమేం చెయ్యలేదు. ఎవర్ని సంపలేదు. బతుకుదెరువు కోసం గీ మంత్రాల దందా జేస్తున్నం. మమ్ముల సంపకుండి. మమ్ముల సంపకుండి... మాకు మంత్రాలు రావు” అంటూ మొగిలయ్య భార్య అదేపనిగా అరవడం మొదలెట్టింది.

మొగిలయ్య అతని భార్య చేతులు జోడించి అరుస్తూనే వున్నారు. భోరుమని యేడుస్తూనే ఉన్నారు. వాళ్లమాటలు ఆ గుంపుకు వినిపించలేదు. వాళ్ళిద్దరి కాళ్ళు చేతుల్ని తాళ్లతో కట్టేశారు. అందరూ కలిసి ఆ ఇద్దర్నీ మంటల్లోకి విసిరేశారు. వాళ్ళు కాలి బూడిదవుతోంటే అందరూ పెద్దపెట్టున “ఈ ఊరి శని వదిలింది” అంటూ అరిచారు.

మర్నాడు ఊళ్లోకి పోలీసులొచ్చారు. వాళ్ళిద్దర్నీ ఎవ్వరు కాల్చిచంపారో వాళ్ళకెవరూ చెప్పలేదు. యేవేవో పరీక్షలు చేసినట్టు చేశారు. సర్పంచ్ రామచంద్రయ్యను విచారించారు. సర్పంచ్ కూడా నోరుముసుకున్నాడే గానీ ఫలానా వాళ్ళు ఈ పనిచేశారని చెప్పలేకపోయాడు. ఊరు ఊరంతా ఏకమైంది కాబట్టి ఎవరి పేరు చెప్పినా రేపు ఆ ఊర్లో తనకు ఒక్కరు కూడా ఓటెయ్యరనీ, మౌనాన్ని పాటించడమే క్షేమమని ఆయనకు ఆయన అనుచరులు సలహా యిచ్చారు. ఆయన ఆ సలహాను తు.చ. తప్పకుండా పాటించాడు.

\* \* \*

ఇది జరిగిన రెండ్రోజుల తర్వాత -

మోహన్, రామస్వామి ఆ ఊరి చెరువు కట్టమీదికి వాకింగ్ కొచ్చారు.

“మొగిలికి నిజంగా మంత్రాలు రావంటావా? బతుకుతెరువు కోసమే మంత్రాలొచ్చినట్టుగా నాటకమాడిండంటావా?” అన్నాడు మోహన్.

“అందుకు సందేహమా? అతనికి నిజంగానే మంత్రాలొచ్చి వుంటే ఆయన స్వాధీనంలో ఉన్న క్షుద్రశక్తుల్ని తనను ఎటాక్ చెయ్యడానికొస్తున్న గుంపుమీద ప్రయోగించేవాడు కాడా? మంత్రశక్తితో తననూ, తన భార్యనూ కాపాడుకునేవాడు కాడా?” అన్నాడు రామస్వామి.

“శంకరయ్యకూ, నర్సిరెడ్డికీ మొగిలికి మంత్రాలు రావన్న సంగతి తెలియదంటావా?”

“తెలుసుననే నా అభిప్రాయం. అయినా అతన్ని తొలగించుకోవడానికొచ్చిన అవకాశాన్ని వాళ్లు ఉపయోగించుకున్నారు. గ్రామాల్లో ఇవ్వాళ్ల ప్రతీదీ రాజకీయమే అయిపోయింది” అన్నాడు రామస్వామి.

“ఈ మూఢ విశ్వాసాలకు అంతం లేదంటావా?”

“మనిషిలో అభద్రతాభావం ఉన్నంత కాలం మూఢ విశ్వాసాలు కొనసాగుతూనే ఉంటాయి. ప్రప్రథమంగా మనకు మనమీద, మన పక్కవాళ్ళ మీద నమ్మకమేర్పడాలి. మనం యేం చెయ్యలేం. మన చేతుల్లో యేమీ లేదు. యేదో మానవాతీత శక్తి మనల్ని శాసిస్తోంది. మనల్ని పాలిస్తోంది. అని మనిషి అనుకుంటున్నంత కాలం అతడు మూఢ విశ్వాసాల్ని ఆశ్రయిస్తూనే వుంటాడు. ఈ విషయం చదువుకున్న వాళ్ళకూ, చదువుకోని వాళ్ళకూ మధ్య పెద్ద తేడా లేకపోవడమే బాధాకరం. మనిషి ఒక భ్రమలో పడిపోయి మంత్రగాల్లని ఆశ్రయిస్తున్నాడు. బతుకు తెరువు కోసం నాకు మంత్రాలొస్తాయంటూ కొందరు దాన్నొక వృత్తిగా మార్చుకుంటున్నారు. మంత్రాలొస్తాయని ప్రచారం చేసుకోవడం వల్ల ఒక రోజు తమ ప్రాణాల మీదకే వస్తుందని వాళ్ళు గుర్తించలేకపోతున్నారు” అన్నాడు రామస్వామి.

- ‘నవ్య’ వారపత్రిక, 30-11-2005